

సంగమేశ్వరం

ఆంధ్రరాష్ట్రం ప్రత్యేక రాష్ట్రంకాదా! ఇక భారతీయ నాయకులు ఈ రాష్ట్ర సమస్యను నూరుగజాల లోతు గోతిలోపెట్టి సిమెంటు కాంక్రీటువేసి పూడ్చివేస్తారా? అని, పత్రిక చదువుకుంటూనే కృష్ణవేణి ఉద్దిక్త హృదయంతో కుర్చీనుండి ఆడపులిలా లేచింది.

కృష్ణవేణి ఇరవై మూడేండ్ల జవ్వనం పరిపూర్ణత తాల్చిన ఆంధ్ర బాలిక. ఆమె మోము సౌందర్య యుతమూకాదు; ఛాయ బంగారు ఛాయా కాదు; మాలతీ తీగలా కొనుకలిగిన యువతీకాదు. ఆమె ముక్కు కొంచెం పొట్టిది. ఆమె కళ్లు కొంచెం చిన్నవి. ఆమె నుదురు చెప్పుకోతగిన స్నిగ్ధ త్వం కలదికాదు. ఆమె మోము కోలనై నదీకాదు, గుండ్రనై నదీకాదు. కాని ఒక అవయవరేఖకూ ఇంకొక అవయవరేఖకూ ఏదో శ్రుతి వైచిత్యం సమకూడడం చేత గాఢంగా అందరి హృదయాలూ ఆకర్షిస్తుంది. ఆమె చూపులు వెన్నెల వెలుగులు, ఉదయారుణ కిరణాలు రంగరించి పోతపోసిన విలక్షణ సౌందర్య యుక్తాలై నా గుండె గుబగుబలాడిస్తూ ఉంటవి.

కృష్ణవేణి తెన్నీసు ఆటలో ఆరితేరిన దిట్ట. కాబట్టే ఆమెకూ నాకూ అనంతపురం కాలేజీలో పరిచయం లభ్యమైంది. ఆమె చెన్నపట్టణం ప్రెసిడెన్సీ కాలేజీలో చదువుతూ ఉండేది. నేను ఆ దినాలలో అనంతపురం కాలేజీలో బియ్యే చదువుతుండేవాడిని. ఆడ మగజట్టు పోటీ ఆటలలో చివరి షండెంలో షేమిద్దరం ఎదిరి బొదిరిగా నిలుచున్నవాళ్ళము ఆ బాలిక, ఇంకో ప్రెసిడెన్సీ కాలేజీ విద్యార్థి ఒకవైపు—నేను, నా సహాధ్యాయురాలు ఒక

వై పూ ఆడాము. మాకన్న ఆ జట్టే దిట్టమైనది అనుకోండి. అయినా ఆ సాయంత్రం అల్లా ఎదిరిజట్టును ముప్పుతిప్పలు పెడితేనేగాని విజయం వారికి మేము చేకూర్చనీయలేదు. అందుకనే నాకూ కృష్ణవేణికి ఎంతో గాఢమైన స్నేహం ఆరంభమైంది.

నేను రాయలసీమవాణ్ణి. నాకు ఆంధ్రదేశంలో రాయలసీమ లీనమై పోవటం ఏమాత్రం ఇష్టంలేదు. కృష్ణవేణి అసలైన సినలైన ఆంధ్రజాలిక. ఆంధ్రమాతకు జై అంటుంది. భారతదేశంలోని రాష్ట్రాలన్నిటిలో ఆంధ్రదేశము మహోన్నతమంటుంది. భరతదేశానికి అఖిల ప్రపంచానికి ఆంధ్రదేశమే సంస్కృతిలో గురుపీఠం వహించిన దంటుంది. ఆంధ్రత్వం వెల్లివిరిసే ఏ సభకైనా కృష్ణవేణి స్వచ్ఛంద సేవకురాలుగాను, సభ్యురాలుగాను చేరుతుంది.

నాకు ఆంధ్రత్వమంటేనే మంట, నా నమ్మకంలో శాతవాహనులు మహారాష్ట్రాలనీ, ఇక్ష్వాకులు ఉత్తరాదివారనీ, పల్లవులు అరవలనీ, చాళుక్యులు కన్నడులనీ, విజయనగరంవారూ కన్నడులేననీ నమ్మకం. ఈ నమ్మకానికి చరిత్ర ఆధారం అయితే అవుతుంది - కాకపోతే కాకపోతుంది. కోస్తా జిల్లాలవారి మీదుండేకోపమే యీ నమ్మకానికి గల కారణం. కోస్తా జిల్లాలవారికి ఎంతగర్వమండీ? రాయలసీమవాళ్ళంటే వాళ్ళకు గౌరవంలేదనీ, మమ్మల్ని చిన్న చూపు చూస్తారనీ నాకు ఏదో అనుమానం. ఈ అనుమానం సత్యాధారమైతేనేమి, అసత్యాధారమైతేనేమి నాకు అవసరం లేదు. నా అనంతపురం కాలేజీలో చేరటానికి కోస్తాజిల్లా విద్యార్థులు కొందరు వచ్చేవారు. కొందరు ఆచార్యులూ వచ్చేవారు. వాళ్ళని వీడిపించటం అంటే మహా సరదా పడేవాణ్ణి. కాని అది చేతకాకపోయేది. అందుచేత మరీకోపం వచ్చేది. నాపేరు నరసింహారావు. మా యింటిపేరు కదిరివారు. ఇంతకూ నేను రాయల సీమవాసుణ్ణి.

2

ఇక్కడే మా కథ ప్రారంభమైంది. ఆమె కృష్ణాతీరంలో కృష్ణా జిల్లాలో పుట్టింది. అందుకనే వాళ్ళవాళ్ళు 'కృష్ణవేణి' అని పేరుపెట్టారుట. కృష్ణవేణి అనంతపురం వచ్చి పెన్నీసుఆట ఆడినప్పటినుంచీ నేను ఆమెకు బానిసన న్యూను. ఆమె మాటలతో మరుపువేగం, నేను వట్టి మందప్రవాహాన్ని కాబట్టి యీ ఆంధ్రదేశాన్ని గురించి ఎప్పుడు వాదనవచ్చినా నేను చేతులు జోడించవలసివచ్చేది. అందువలన ఆంధ్రవాదనంటే చురీ మంటగా ఉండేది నాకు.

అనంతపురం కాలేజీలో ప్రారంభమైన మా స్నేహం అనేకవిధాలుగా వృద్ధిపొందింది. ఆమె నన్ను హృదయపూర్వకంగా మద్రాసుకు ఆహ్వానించేంది. ఆమె పిలవటం తరవాయిగా నేను రెక్కలుకట్టుకొని అక్కడికి వాలేవాణ్ణి. ఆ బాలిక సెలవులలో మా ధర్మవరం వచ్చి నన్ను కలుసుకునేది. నేను ఆమె కలసి పెనుకొండ, హిందుపురం, లేసాక్షి ఒకసారి, హంపి ఇంకొకసారి, తాడివత్రి, గుత్తి మరి ఒకసారి— విజయనగర శిల్పోత్కృష్ట బాగాన్ని సందర్శించటానికి వెళ్ళేవాళ్ళము.

నేను అనంతపురంలో బియ్యే పూర్తి చేసుకొని గిండి కాలేజీలో మెకానికల్ ఇంజనీరింగు క్లాసులో చేరాను. ఆమె తన కళాశాలలోనే బి. యస్.సి. ఆనర్సు క్లాసులో చేరింది. ఇంక మా స్నేహం శరత్కాల చంద్రికలా, వసంతసౌరభంలా వికసించిందంటే వికసించదా ?

ఆమె బి. యస్.సి. ఆనర్సు పూర్తి చేసింది. నేను ఇంజనీరింగూ పూర్తి చేశాను. ఈ సెలవుల్లో కృష్ణాతీరంలో వున్న వాళ్ళ వూళ్ళోనే కలుసుకున్నాము. నేను వచ్చి వారంరోజులైంది. ఈ సాయంత్రం వాళ్ళ ఇంటి తోటలో కుర్చీలలో కూర్చొని ఉన్నాము. అప్పుడే పోష్టునుంచి పేపరు

వచ్చింది. పేపరు నేలవేసికొట్టి; ఆడుపులిలా అయిపోయి 'ఆంధ్రులు యీ విషయంలో చప్పగా ఊరుకోరు' అని కుర్చీమీదనుంచి లేచి నుంచుంది.

నేను : ఏం వార్త వచ్చిందేమిటి, అంతకోపం వచ్చింది నీకు? కూచో; చూస్తావేం! ఆ వార్త ఏమిటో నాకు చదివి వినిపించు. కాస్త కోపం తగ్గించు.

కృష్ణవేణి : నీకేం? నీవు రాయలసీమ మనిషివి. మీ నాయకులంతా కలిసి మాకు ఆంధ్రరాష్ట్రం అక్కరలేదని 'ధారుకమిటీ'ట — ధారుకమిటీ చారుకమిటీ సాంబారు కమిటీ—దాని ముందర సాక్ష్యం ఇచ్చారుగా? ఆ చారుకమిటీ బోరుమని ఏడ్చిందిలే—ఆ రిపోర్టు వచ్చింది. ఆంధ్ర దేశానికి రాష్ట్రం అక్కరలేదట. ప్రస్తుత పరిస్థితులలో రాష్ట్రం కోరటం చాలా తప్పట. ఇహ హాయిమని నీ గుండెమీద చేయి వేసుకుని నిద్రపోవచ్చు నులే !

నేను : ఏమిటమ్మా, నీకు అంతకోపం? దేశ సమస్యలలో మనస్సు చొప్పించటంమాని రాష్ట్రం రాష్ట్రం రాష్ట్రం అని కూచుంటే భరతదేశం అధోగతిపాలుగాక ఏమవుతుంది?

కృష్ణ : హాహా! మా అమ్మమ్మ ఓ సామెత చెప్పతూ ఉండేదిలే "చంటివాడు బెల్లంముక్క కావాలి" అని ఏడిస్తే "ఇంటి యజమాని పంటికి దెబ్బతగిలిందట" అని. అలాఉంది నీవాదన. రాష్ట్రానికి భరతదేశ సమస్య లకీ సంబంధం ఏముంది?

నేను : ఏమీలేదు. అవతల కాశ్మీరు సమస్య అలా ఉంది; ఇవతల హైదరాబాదు సమస్య సంపూర్ణంగా పరిష్కారం కాలేదు; రాష్ట్రం కావాలట !

కృ : తగ్గవయ్యా! తగ్గు! కాశ్మీరు సమస్య అలాగే ఉంది. పటేలు గారు సౌరాష్ట్ర యూనియను, వింధ్యప్రదేశ రాజ్యం, హిమాచలప్రాంత

రాష్ట్రం—ఇవన్నీ నిర్మాణం చేస్తూనే ఉన్నాడు. రాజ్యప్రముఖులు, ఉపరాజ్య ప్రముఖులు ఏర్పాటు అవుతూనే ఉన్నారు. బరోడాలో గిరోడాలో నూత్న మంత్రివర్గాలు నిర్మాణమవుతూనే ఉన్నాయి. హైదరాబాదు సమస్య అట్లాగే ఉందిట? ఆహాహా!

నేను : అవన్నీ భారతదేశ నిర్మాణానికి ముఖ్య సమస్యలు.

కృ : అంతకన్నా ముఖ్యసమస్య ఆంధ్రరాష్ట్ర నిర్మాణం.

నేను : ఎట్లాగ ?

కృ : ఈషణ్మాత్రం జ్ఞానంవుంటే! జ్ఞానం ఉండేలా— కాంగ్రెసు, పెద్ద బిడ్డలా ఆంధ్రరాష్ట్ర సమస్య ఉద్భవించింది— మహాత్మాగాంధీ ఆశీర్వదించినది. కాంగ్రెసు విధానంలో భాషాప్రయుక్త రాష్ట్రాలు నిర్మాణం అయి పోయాయి. అసలు రాజ్యాంగంలో ఆంధ్రులు అరవ వారికి దాసులుగా ఉండాలి.

నేను : ఆంధ్రులు రాయలసీమకి ఏమిచేశారు?

కృ : అరవలు రాయలసీమ నెత్తిమీద వీమైనా ఇంత ఒరికపోశారా? రాయలసీమ వారంతా పెళ్ళికొడుకులూ, మా జిల్లాల వారంతా పెళ్ళికూతుళ్ళూనా?

ఆవేశంతో ఆమె అన్న మాటలు వినేటప్పటికి నా గుండె గుభేలు మంది. ఏదో మధురమైన భవిష్యత్తు నన్ను మత్తులా ముంచెత్తింది. బంగారు ఛాయగల నా మోములో కెంపురంగులు వచ్చినట్లు వేడిమి క్రమ్ముకున్న నా మోమునుబట్టి అనుకున్నాను. నేను కొంచెం ఖంగారు పడడం చూచింది — “ఏమిటీ ఆడపిల్ల మొఖంలా నీమొఖాన్ని గులాబీలు క్రమ్ముకుంటున్నాయి” అన్నది కృష్ణవేణి.

“ఏ.....ఏ.....ఏమీ లేదులే” అన్నా.

“ఏమిటా ఖంగారు? నామాటలు వినేటప్పటికి కోపం వచ్చిందా తమకు?”

నాకు ఏదో ఒకవిధమైన సిగ్గు వచ్చింది, ఆనందం వచ్చింది. పెళ్ళి కొడుకులు! పెళ్ళికూతుళ్ళు!

“ఏమిటయ్యా ఆలోచిస్తున్నావు- నరసింహారావు! ఔను, ఆలోచించక ఏమిచేస్తావు! 28 జిల్లాల మహోత్తమ రాష్ట్రం. నాలుగుకోట్ల ఇరవై లక్షల జనాభా. టి.వి.ఎ. లాంటి అనేక ఆనకట్టలు నిర్మించగల దేశం. సమస్త లోహములు తమగర్భంలో ఇముడ్చుకున్న కన్నతల్లి మన ఆంధ్ర దేశం. ఉత్కృష్టశిల్పం, ఉత్తమ చిత్రలేఖనం, మహత్తరమైన సాహిత్యం, దివ్యమైన నాట్యసాంప్రదాయం ఆంధ్రమాత భరతమాతకు సమర్పించుకున్నది. ఇలాంటి ఆంధ్రదేశంలో పుట్టానని గర్వపడక రాయలసీమ రాయలసీమ అని ఎక్కడో దాక్కుంటానంటావు? ఎక్కడిది యీ రాయలసీమ? ఆంధ్రదేశమంతా రాయలసీమే. ఈ దేశం అంతా విజయనగర సామ్రాజ్యంలో ఒక భాగంకాదూ ఒకనాడు?” ఆమె మాటలు గంగా ప్రవాహంలా వచ్చాయి.

నేను : పెద్ద ఉపన్యాసం ఇచ్చావు. హైదరాబాదు మూడుభాగాలుచేసి, ఆంధ్రజిల్లాలు ఆంధ్రదేశంలో కలపవలసి ఉన్నది కదా! ఆ విషయం ఏదీ నిర్ధారణ కాకుండా ఆంధ్రరాష్ట్రం ఏ మొగం పెట్టుకొని కోరుతారు మీ ఆంధ్రులు అని కొంచెం తీవ్రంగానే అన్నాను.

అంతకన్న తీవ్రంగా కృష్ణవేణి “లాయరుకన్న తెలివి తేటలుగా మాట్లాడారే? నిర్మాణమైన రాష్ట్రంలో నిర్మాణం కాని భాగాలు తర్వాత కలపకూడదేం? ఒరిస్సా రాష్ట్రం ఎప్పుడో నిర్మాణమైంది? ఇప్పుడు ఎన్ని సంస్థానాలు ఆ రాష్ట్రంలో కలవటంలేదు?” అని నాపైని తీక్షణదృష్టులు బరపింది.

3

ఇన్ని సంవత్సరాలు మేము ఇద్దరమూ ఎన్ని విషయాలలోనో ఏకీభవించక వాదించుకున్నాము. ఒక్కొక్క తడవ తీవ్రంగానూ కలతలుపడ్డాము. అయినా కృష్ణవేణి ఎప్పుడూ కలత పొందని హృదయంతో మా స్నేహ ప్రవాహానికి ఏ అడ్డుకట్టూ రానీయలేదు. కాని ఆరోజు సంభాషణలో నామీద ఏమీ కినుక వహించిందో నాతో మాట్లాడటం మానివేసింది. నాకు చురుకు పాలు ఎక్కువే! నేను రాయలసీమవాణ్ణి. కొంచెం సున్నితమైన హృదయం. నన్ను తక్కువచూపు చూస్తున్నారనే అనుమానం తగిలితే కించపడిపోతాను. సాధారణమైన కోస్తాజిల్లాల వాళ్ళతోబాటే కృష్ణవేణి నాల్గు మాటలు రూడించింది. నాకు అయితే కోపం రావలసిందే కాని, తనకు కోపం రా పనేమిటి? అయినా నాలో దాగిఉన్న ఏదో ఒక పరీమళార్ధమైన ఆశచేత నాకు నేను సమాధానం చెప్పుకొని ఆమెను వెంటనంటి తిరుగుతూనే వున్నాను కాని ఆమె నిర్లక్ష్యం ఏ మాత్రం తగ్గలేదు. నేను కల్పించుకొని వేసే ప్రశ్నలకు ఆమె కటువుగా జవాబు చెప్పుతుంది. ఇద్దరం కలిసివెళ్ళే మా సాయంత్రపు వాహ్యాళికి ఆమె రావటం మానివేసింది.

ఎంతో సౌహార్ద్రతతో ప్రతినిమిషం నా సదుపాయాలు కనుక్కునే ఆ బాలిక నేడు వారింటి పనివాళ్ళను పంపించి నా విషయం కనుక్కోటం సాగించింది. నా ఆశ క్రుంగిపోయింది. నా హృదయం ఆవేదనతో నిండింది. నాకు కోపం రా సాగింది. నేను రెండు రోజులు చూచాను. మూడు రోజులు చూచాను. నాలుగోరోజున నాపెట్టే బేడా సర్దుకొని తెల్లవారగట్ల ఇంట్లో ఎవరితో చెప్పకుండా ఒక కూలివాడి నెత్తిమీద నా పరుపూపెట్టా పెట్టి, తోలుసంచి అవీ చేత పుచ్చుకొని బస్సులు వచ్చే దగ్గర వూరు వెళ్ళి, బెజవాడ చేరుకొని రైలు ఎక్కి ధర్మవరం చక్కావచ్చాను.

నాకు స్త్రీ జాతిమీద ఆ రోజులలో కలిగిన కోపం స్వామీ శివశంకరులైనా వర్ణించలేరు. వెట్రీవాడనై యిప్పేళ్ళూ కుక్కలా ఆమె అడుగు జాడల నడివాను. అంటే ఆమె దగ్గరకెళ్ళివాలాను. అంత స్నేహమూ మరచిపోయి ఎత్తు మడమల బూటుకాలితో నన్ను గెంటి వేసింది.

4

నాకు వచ్చిన సంబంధములు నేను ఎందుకు త్రోసివేసుకున్నాను? తల్లిదండ్రులను లెక్కచేయలేదు. కొందరి బంధువులకు విరోధి నయ్యాను. వీదో అంతరాంతరముల అవ్యక్తమైన మనుగానుభూతిని వాంచింది ఆమె మాటల తీయదనాలు పుడిసిళ్ళ తృప్తి ఎరుగని దాహంతో క్రోలిక్రోలి యీనాటికి యీ స్నేహం అంతరించిపోతే సిగ్గుమాలి ఇట్లా తిరుగు తున్నాను.

ఆడదాని హృదయం గ్రహించటం కష్టం! అందులో జవ్వని! అన్నింటికీ పైన ఆంధ్రబాలిక!

నా చిన్నతనంనుంచీ మా రాయలసీమ నాయకుల బోధవల్ల ఆంధ్ర దేశం అంతా ఒక్క పరిపూర్ణదేశంక్రింద భావించుకోలేదు. ఆంధ్రులంటే కోస్తా జిల్లాలవారనీ, తెలుగువారంటే నైజాంరాష్ట్రంవారనీ, రాయలసీమ వారు రాయలసీమవారే అని సిద్ధాంతీకరించుకోన్నా. కోస్తా జిల్లాలవారు మమ్మల్ని పూసుకు తిరుగుతూవుంటే, వాళ్ళు ఆంధ్రరాష్ట్రం కోసం వేసే మాయయెత్తు అనే కొందరు పెద్దలవాదన నా అణువు అణువునా హత్తుకు పోయింది. ఇందుకు వ్యతిరేకంగా పప్పురి రామాచార్యులవారు వాదనగాని, గుత్తి రామకృష్ణ, విద్వాన్ విశ్వం, ప్రభాకరుల స్నేహం కాని నన్ను

మార్చలేకపోయాయి. కల్లూరి సుబ్బారావుగారు గోడమీద పిల్లివాటం. అనలు ఆయన కన్నడిగ. రామలసీమవాసి. తెచ్చిపెట్టుకున్న తెలుగుతనం ఆయనది. రాయలసీమ అంతా కన్నడరాష్ట్రంలో కలపాలనే ఉద్దేశం ఆయనకు ఉన్నదే మోనని నా అనుమానం. సూర్యనారాయణరావు, మృత్యుంజయ శాస్త్రిలు హృదయంలో అరవలు. వారి నిలువెల్లా 'ద్వేషం' తప్ప నాకు ఇంకొకటి కనపడలేదు. అయినా కుర్రవాణ్ణి. కుర్రతనంలో ఏవో బావాలు హృదయాన్ని హత్తుకుపోయాయి. అవి పోవాలంటే గుడ్డను పట్టుకొన్న మచ్చలు పెట్రోల్ తో కడిగితే పోయినట్లుగపోవాలి. ఆ పెట్రోలే మా కృష్ణవేణి మాటలు కావుకదా!

కృష్ణవేణిలోని అందంఅంతా దేహగతం కాకపోవచ్చు. ఆమె వ్యక్తిత్వమే పరమ సౌందర్యమూర్తి మంతమైనది. ఆమెలోని కాంతి తారకారజను. మెఱుము తళుకు బెళుకు వెన్నజిడ్డు, వెన్నెల వెలుగు. ఆమె అమృత గుళిక. మా ఇద్దరి యెడబాటు కలిగిననాటినుండి రోజులు రోజులు నెలలు నెలలు తరలిపోతూ వుంటే, నా కామె మరీ దగ్గర అయి నే నామెను ప్రేమిస్తున్నానను భావం దృఢమైపోయింది. ఇంతేనా? నన్నామెచేసిన అవమానం నేను మరచిపోగలనా?

5

శీతాకాలం వచ్చింది. చామంతుల సౌరభాలు నా దగ్గరగానన్నారాలేదు. పెన్నానది ప్రవాహరేఖలు నన్ను చుట్టుముట్టనన్నా చుట్టముట్టలేదు. పెనుకొండ కొండ రహస్యాలు నా చెవిలో గుసగుస లాడలేదు. లేపాక్షి బసవయ్య గంగడోలు నా చేతికందలేదు. కృష్ణవేణి కృష్ణాతీరంలో కృష్ణా జిల్లాలో వుండిపోయింది కాబోలు అనుకొన్నాను.

ఆ సాయంత్రం రైలునిగి నూ యింటికి కృష్ణవేణి, కృష్ణవేణితండ్రి చక్కా వచ్చారు. ఒక్క నిమిషం నా హృదయస్పందనం ఆగిపోయింది....! ఆ బాలికను చూడటంతోనే నాకు కోపం మరీ ఎక్కువయింది. నెహ్రూ గారు, పటేలుగారు అన్న మాటలు. మున్నీగారి 'లింగూ' ఇజమూ అన్నీ జ్ఞాపకం వచ్చాయి. రాయలసీమను కలుపుకునేందుకు ఆంధ్రరాష్ట్రం దండెత్తి వచ్చినట్లయింది. ఆమె రాకవల్ల కొంచెం ఆభిజాత్యం, మరికొంచెం ఉడుకుబోతుతనం, ఇంకా కొంచెం అవమానతప్తవ్యం, అసలు 'ఇన్ ఫీరియారిటీ కాంప్లెక్సు' మిశ్రమమై ఒక 'కోధ కొళంబు' నాలో తయారయింది. ఈ కొళంబే ఆమెచేత తినిపించ దలచు కొన్నాను.

మా అమ్మగారు, మా నాన్నగారు, మా చెల్లెలు వారినెంతో ఆదరించారు. మనం నూత్రం ఈషణ్మాత్రమూ లొంగలేదు. కృష్ణవేణి తండ్రితో ముఖావంగా మూడో నాలుగో కబుర్లు చెప్పాను. కృష్ణవేణితో స్వప్తమైన మౌనం వహించా (ఈనాడు మా కథ రాస్తున్నాను గనుక ఈ మాట ఆర్పిత అయినా దొర్లుతున్నదిగాని—ఆనాడు అసలే ఆర్పితలేదు.)

నా మౌనం అర్థరాత్రి ఆకాశంలోకి చొచ్చుకొనిపోయే గుడి శిఖరం. నా మౌనం మిట్టమధ్యాహ్నం నకియెండ కనులు ముడుచుకొన్న లేపాక్షి బసవయ్య మౌనం. నేను ఎందుకు ఉపమానాలు చెబుతున్నానో నాకే అర్థం కాదు. ఆ ఉపమానాలధ్వని నాకు గోచరించలేదు. 'కామకూరా'లోని 'డై బుట్సు'లా అంతర్దృష్టివంతుణ్ణయ్యాను. 'శ్రావణ బెలుగోలా' 'గోమ చేశ్వరుడు'లా ఉత్తుంగోర్ధ్వదృష్టివంతుణ్ణయ్యాను.

కృష్ణవేణి మూడురోజులు నన్ను మాట్లాడించడానికి విఫల ప్రయత్న అయినది. తన్ను క్షమించమన్నది. శ్రీబాక్ ప్యాట్టు తలుచుకోమన్నది. మనకు ఆంధ్రరాష్ట్రం గొడవలు అక్కరలేదన్నది. స్నేహమే ప్రధాన మన్నది. నేను చలించలేదు. ఇంతై నా ధ్వనించలేదు.

ఒకనాడు కృష్ణవేణి ధర్మవరం ఊరు చివర వాగు ప్రక్క నేను ఒక్కణ్ణి కూర్చునివుంటే—అక్కడ వున్నట్లు ఎట్లా గ్రహించిందో - నిర్భయంగా నా దగ్గరకు వచ్చి కూర్చుంది.

“నరసింహం! నీ హృదయంలో అంతకోపం నిండిఉందని నే నెప్పుడూ అనుకోలేదు. ఆంధ్రరాష్ట్రం అంటే నా కున్న ప్రేమ అలాంటిది. అంతేనేగాని నీమీద నా కేమి వున్నది? నువ్వు చెప్పకుండా వెళ్ళిపోయిన తరువాత నేను పడిన బాధ నా కన్నతల్లి కృష్ణవేణి నన్ను ఓదార్చినా తీరలేదు.”

“అయితే....!”

“నా హృదయంలోవున్న కొద్ది సిగ్గును తొలగించుకొని, నిన్ను అర్థించడానికి వచ్చాను.”

నేను మాట్లాడలేదు. కాని, ఏదో ఒక్క వెలుగు మెరుపు మెరసి నట్లయింది.

“ఒక తెన్నిస్పందెంతో ప్రారంభమైన మన స్నేహం ఒక రాష్ట్ర వాదనతో ఆఖరు కావలసిందేనా? నీ హృదయం ఏ రీతిగానూ కరగదా? క్షంతవ్యురాలనని ఎంత వేడుకొన్నా నీ పెదవుల్లో మందహాసరేఖలు ఇంతై నా చిగురించవా?”

“కృష్ణవేణి! నువ్వు చేసిన దోష మే మున్నది? మేము రాయల సీమవాళ్ళం. సర్కార్ జిల్లావాళ్ళ స్నేహానికి ఎట్లా పాత్రుల మవుతాం—?”

“రాష్ట్రం నేను కావాలి అంటే వచ్చేదీలేదు. నువ్వు అక్కరలేదంటే రాకనూపోదు. పట్టాభిగారు నేడో రేపో రాష్ట్రపతి కానున్నారు. అయినా ఆయనకు రాష్ట్రం అంటే ఏ మాత్రమూ పట్టించులేదు. ప్రకాశంగారు నేడు రాహువు క్రమ్మిన చంద్రునిలా వున్నారు. రంగాగారి మాటలు వృధాడంబర

ఫెళఫెళారాటాలు....! అందుచేత రాష్ట్రం రాదనీ నాకు గట్టినమ్మకం కలిగింది. ఆంధ్రులు వొట్టి దద్దమ్మలు! తాటాకుమంటగాళ్ళు! పౌరుషహీనులు! కడుపు కక్కుర్తిగాళ్ళు! లంకాల దాసులు....! నాకు రాష్ట్రం అవసరంలేదు. మద్రాసు రాజధానిలోవుంటే నీ అరవ హెడ్ మాస్టర్, నాయరు కలెక్టర్, మంగుళూరు డాక్టర్, ఉడిపి కాఫీ హోటల్ - వీరివల్ల కోస్తాజిల్లాలవాళ్ళం అంతా ఆంధ్రులమని ఉద్దరింపబడగలం. అవన్నీ ఇప్పుడు మన కనవసరం. నాకు కావలసింది స్నేహం.”

“సరే....! కాస్త స్నేహంతీసికో....! నేను నీకు స్నేహితుణ్ణి కానని నీకు తోచడం ఎందువల్ల కలిగింది....? తెల్లవారుకట్ల మిమ్మల్ని లేపడం ఇషంలేక మొదటిబస్సు అందుకుందామని లేచి వెళ్ళిపోయాను. రాయలసీమవాళ్ళం ఎప్పుడూ బస్సులు మిస్సవుతూనే ఉంటాం. కాని నాకు ఆ బస్సుమాత్రం దొరికింది....!”

“అర్జున విషాదయోగం మాని, రాజకీయాలు అవతలకు త్రోసి, ఇన్నాళ్ళ స్నేహంయొక్క మధురానుభూతితో నేను అంజలిపట్టి నిన్ను అర్థించడానికి వచ్చాను. నీ కంఠాన కంఠహారంగా దాల్చుతావో, కాలిక్రింప రాచిపారవేస్తావో....!”

నేను మాట్లాడకుండా లేచాను. నేను అడుగులు సాగించాను. నా ప్రక్కనే కృష్ణవేణి నడిచి వస్తూ వుంది.

నా రాయలసీమ ఆంధ్రలో అంతర్ధానం కాదా? కృష్ణవేణి హృదయంలో నేను లేనా! కృష్ణవేణి తుంగభద్రలు తెలుగునాటికి రాయలనాటికి అడ్డుప్రవాహాలా! ఈ రెండుసీమలను ఆనకట్టలవల్ల వరదలై పొంగి ప్రవహించి ఎండిపోయిన మా మా బ్రతుకులను శ్రీభూములను చేసి బంగారు పంటలను పండించవా?

ఒక స్త్రీని ఇంతకలితపెట్టి ఒక పురుషునికడకు అర్థించడానికి వచ్చే

లాగు చేశాను. మూర్ఖుణ్ణి! తనంతట తాను పొల్కడలై ప్రవహించివచ్చిన ఒక బాలికను నిరసించడానికి ఎవరికి ధైర్యం ఉండగలదు?

నేను చటుక్కున ఆగి ఆమెవైపు తిరిగాను. ఆమె కనులనుండి నీరు ప్రవాహాలై ఆమె నాప్రక్కనే నడిచి వస్తూంటే భూమిమీద ఏటవాలుగా పడుతున్నది. ఆమెకూడా ఏదో వెడనవ్వుతో నావైపు చూచింది. చేరుమాలతో కన్నులు తొందరగా తుడుచుకున్నది.

“కృష్ణవేణీ!” అని నా కంఠంలో నుండి రుద్దమైన వాక్కువిని వచ్చింది. నాకేసి చూస్తూ, దీనమైన నవ్వునవ్వుతూ తలపంకించింది కృష్ణవేణి. ఆమెచేతులు నా చేతుల్లోకి తీసుకొన్నాను. ఆమె మోము నాచేతుల్లో దాచుకుంది.

“కృష్ణవేణీ! ఆంధ్రదేశపు భావిచరిత్ర ఒక మహా సంగమేశ్వరం.....! మన జీవితాలు కృష్ణ తుంగభద్రాది సంగమేశ్వరాలు చేయగలవా!”

“అందుకనే మహాబలేశ్వరంనుండి ప్రవహించి మీ దగ్గరకు వచ్చాను. నా ఆత్మప్రభువు....” అని అన్నది.

“ఈ భరత దివ్యక్షేత్రంలో — ఈ ఆంధ్ర మహాక్షేత్రంలో — ఎన్ని సంగమేశ్వరాలు ఉన్నవో.....!